

**KHAWVÊL DANGLAM MÊK LAI A KRISTA TA DINGA ƧHALAI
(YOUTH FOR CHRIST IN A CHANGING WORLD).**

Rev. Jacob L.Hmar

Khawvêl danglam hrât dân hi i ngaituo ve hlak am?

Ei boruok inher dân an dang pei a, khawvêl hi a lum deu deu pei a. **Sietna** rapthlâk tak tak ei tuokin a tlung inzing ta hle bawk. Indona a tâwp ta naw a, inremna in hmun a chang zo ta rêng rêng nawh. Ropuina le hrâtlem tumna ei inchu mêk bawk a. Ralthuom danglam le mak siem insiek ei thaw a ni deu tak tah.

Ei inthuumna silfen hai khawm a fashion an thleng hrât em em a. Mirimsiehai tading lem chun inchâwk ve hman lo hiel khawpin a lo inthlâk danglam hman a nih. Ei thlalâk le incheidân hai khawm sawtnawte kar tienlai an chang nghâl a, Ƨhing eiin ti nghâl ta pei ram a lo ni tah.

Khawvêl changkângna Technology thiemna tieng ei thlîr chun a danglam hrat taluo hi, hieng nêk hin a danglam thei ta dim ti ding el hi a nih. Iengkim hi ei kutah ei nei ta a. TV a hai mit la tak tak le thil awlsam lem advertisement ei hmu zung zung bawk a. Danglamna hin a mi hung híp mêk zing a nih. Sum tam tak tak sêngin hmukîr beiseiin thilƧhanaw hai khawm chu thawchak le hmu nuomin an hung siem ta pei bawk a. Mani umhmunah Internet hmangin hun remchâng tam tak ami siem pêk zing bawk a. Chuong ang chun, Ƨhalaihai khawm hin thil danglam chun ami hnezo ta leiin, thil danglam dang bawk chu beiseiin ei zawnga, danglamna hi thil mawi le changkângah ei ruot ta pei niin ka hriet.

Ei khawtlângna suolna hai khawm a vawrtâwp a ni ta el naw ding maw ti dingin a rapthlâk ta em em a. Inruithei thila buoi, insuolluina, pawitawklo thisen insuona, inhlêmna a sumdawng le mihriem chanpuihai chen khawm hausakna a hmang ei hung nuom ta pei hi a rapthlâk tak zet a nih.

Ei Sakhuo biek dân chen khawm khawvêl danglam mêk miƧhuoina hin, Ƨhalaihai chu danglam taka, Pathien chibai bûk ei hung nuom ta pei bawk a. Ei Pathien danglam ngai lo khawm chu ei danglam ang peia suklungawi ei tum ni takin ka hriet. Ei in ennawn chu a Ƨûl tak zet a nih.

Ei Khawvêl hi a danglam hrât em em a, danglam khawvêl a ni tah. US Supreme court chun Pasal le Pasal, nuhmei le nuhmei innei phalna a pêk a. Ram bung dang dang khawma phalna an hung pêk ve ta pei bawk. Chuong ang chun, thiemna inchûkna hmuna hai chen khawm inchûk hriet le zawmin a hung um ta pei a. Tlangvâl le Nunghâk hai chun an nina dittâwk talova Transgender (Nuhmei pasal a insiem, pasal nuhmei a inthleng) an hung pung ta pei bawk a. Mihriemhai chun, thiemna hmangin indikna chanvo chu an siechungnung ta pei a. Pathien thutak inchûktirna ngaisak nawna a hung hluor pei a, Setan didân lampui chu Ƨhalai hai chun ei hung hraw mêk pei chu a nih. Iem hril tâng ei ta? Pathien thu nêkin mihriem rorêlna thu ei zawm lem ding nîng a ti? Hieng danglamna nasatak hin Ringtuhai a mi tawk nasa ta em em sienkhawm. Ei Lalpa Pathien chu khawvêl chung a rorêlta a ni pangngai in a la ni zing a. Chu thutak chu chel a, Ƨhalai ringum ni dingin Krista chun a mi ko a nih.

Awle. Khawvêl le a sùnga thilhai danglam zie ei ngaituo chun um ve ngamlo ding khawpa ùtum le pawrchein inlang sienkhawm, ringtu ùthalahai ta ding chun CHONA INSÂNGTAKA lang ei ta. Iengtin am hi danglam mèk khawvêl a hin Krista ta dinga Ùthalai ni thei ei ta?

Ei Pathien thu chun:

Isai 40:8 “ Hlobet chu a vuoi a, a par chu a ùtoi hlak; ei Pathien thu ruok hi chu chatuonin umzing a tih.”

Malaki 3:6 “ Kei Lalpa hi ka danglam ngai si naw a..”

Hebrai 13:8 “ Isu Krista chu zani leh, vawisùn leh kumkhuo khawmin a pângngaiin um rawp a tih.”

Ei Pathien chun a hril dânin ei Pathien hmangaina che chu a danglam ve ngai naw a suklanga. Kum 2000 liemtah a a hmangai lei che a ita dinga Kross a thipa khan, vawisùn khawm hin a la hmangai zing che. Isu chu zani le vawisùn khawmin a thutakna, a varna, a ropuina, a ùthatna, an dikna, a ngilneina, a thienghlimna, a hmangaina, chu iengtik lai khawmin danglam ve ngai nawh. Ama chu tarin a chau thei ngai bawk nawh. Suol leh iengtik khawm inremna a nei ve ngai hrim hrim nawh.

Mihriemhai chu ei ditzâwng le thiltum hai khawm an dang pei a. Ei taksa hai a hung chau tiel tiel a. Ei kumhai a hung tam a, ei tarin ei hratnaw deu deu hlak. Khawvêl thil danglamna hai hin a teplona a pholang a nih ti min hrietir sien la. Chatuon dailo thil mei mei a ni zie a suklangna hin danglam ve ngai lo Krista chu min beisei thar tir sien nuom a um tak zet.

Khawvêl danglamna hin Ùthalahai hi a mi tum bik a nih ti hi hrieng ei tiu a. Changkângna hrât tak hin Ùthalahai hi thlipui angin a mi fen hmang zing a, tuipuiin thil a chîmpil angin a mi chîm pil mèk zing chu a ni hi. Lawmtakin ei dawnga ei entawna; mi changkâng hai hringnun dâm, Media hai hmangin ei hun hai Pathien leh inhlat in a mi siem zing a nih ti hrim hriet ei tum chuong nawh. Ei khawsak theina ding le mani intodelna ding thil cho zawngin ei tlan zo tah. Ieng kawng am Krista ta dinga Ùthalai ni thei ei ta? Ti hi kawng hni chauin hril ei tum ding a nih.

I. KRISTA ditzâwng SUKHMUTU Ùthalai ei ni thei.

I Timothe 4:12 “ I naupangna tukhawmin ngainêp naw raw hai seh, thuhiril kawnga dâm, hmangaina kawnga dâm, ringna kawnga dâm, inthiengna kawnga dâm, ringtuhai sukhamutu ni lem raw khai”

Khawvêl danglam mèk hi ieng dinga danglam lo Pathien neitu ùthalahai hi a mi ùtoi hmang rawp am a na? Iengleia khawvêl hin a mi entawn lem naw am a na? Iengleia ei hringnun danglam taka inùthang mèk chu a hmu ngai naw am ana? Ringtu ùthalahai hi Khawvêl min chûk ding ei ni lem naw am a nih? Khawvêl mihriemhai sukhamutu ni dingin ùthalai Timothe khawm Isu Krista'n a ruot ang hin, ei ni khawm Pathien ditzâwnga khawvêl hi danglam dingin sukhamutu ni dinga ko ei nih ti eiin hriet ka nuom tak zet a nih.

Tulai Ùthalahai hi, mi umdan le chêtzie awlsamtaka la thiem mi ei ni a. Ei changkângin ei hrietna khawm an sâng ta em em. Zânni kha tienlâi an chang zung zung a,

hnâwlin a um ta pei a; thil thar tharin a mi lo hmuok ang el hin hmatieng ei thlîr hi ni tak in ka hriet. Ei Pathien chu danglam ngailo, zani le vawisûn chen khawmin a la pângngai zing a. Pathien lâwmzâwng le ditzâwng a um dân hi ei thiempui ta nawm a ni ding? An naw leh A lâwmzâwng ei hriet ta naw lem am?. Ringtuhai hi khawvêl hung danglam pei le hmasâwn peiin ei umdân ding a rêl ding a ni naw a, ei Pathien thutak inkhêl ngailo chun, nitina ei umdân ding le Ama ditzâwng hai po po chu a mi kâwk hmu zing a, chu lampui chu hraw fu dingin Thalahai eiin buotsai le eiin ennawn a tûl a nih. Pathien thu rawngkai lo tiennami thatak tak mihriem phuokfâwm mei mei haia ei nun khal tum lovin. Iengtin am Pathien suklungawi thei ka ta? Pathien lâwmzâwng chu zawng lem ding ei nih. Danglamna zawng lem lovin. Pathien ditzâwng le tha chu sukhamutu thalai ni tum tlat ei tiu.

II. Inthieng taka umin Krista tadinga thalai ei ni thei

I Peter 1:15,16 “ a kotu cheu chu ân thieng angin, nangni khawm in chângzie po poah lo inthieng lem ta ro; Nangni in inthieng ding a nih, kei kân thieng si a.”

Thuhritu 2:26 Pathien chun a ma suklungawitu kuoma chun varna le hrietthiemna le hlimna a pêk a..”

Pathien suklungawina chu inthiengtaka um hi a nih. Leilung insieng hma dai ta khan inthieng le sawisel boa um dinga Kristaa thlang ei nih (Eph.1:4)

Isu Krista ei angna chu ei hringnun inthiengna hi a nih. Khawvêl le inthena hi a nih.

2 Kor 6:17,18; 7:1 “ Chuleiin, Anni laia inthawkin hung suok unla, a tumin um ro, thil inthiengnaw hrim hrim khawm them naw ro’ Lalpa’n a tih; chuongchun, lâwm ka ti cheu a. In ta dingin Pa nîng ka ta, nangni khawm kei a ta dingin naunu naupa nîng in tih. Lalpa iengkim thawthei chun a tih. 7:1 Chuongchun, dittakhai, chuong thutiem chu ei nei leiin, tisa le thlarau inthiengnaw po poah insukfai ei tiu, Pathien ti puma inthiengna sukfamkimin.

Ei hringnun chângzie tinrêng hin, chanchintha tak zie a târsuok ding a ni a. Danglam ngailo ei Lalpa Isu Krista chu khawvêl mihai chu ân entir hlak ding a nih.

Khawvêl ta dingin Var le hnuoi machi ni dinga Isu Krista thu mi pêk angin – danglamna thilhai hin, thil famkim lona a ni zie mi hrih sien la, teplo el bonaw el ding a ni zie min hmu neptir sien la. Hi khawvêl danglamna hi remchângah lîng ei ta, ei Pathien danglam ve ngailo chu ei inthiengna a dam, kawng iengkimah Krista hringun sukhamutu Thalai ni seng ei tiu. Khawvêl hi umchin tawk a hriet ta naw a. Timothe anga inthieng le mi ringum kawng tinrênga sukhamutu khawvêl in a mamaw. Pathien danglam ve ngai lo hi suongin Ama ta ding chau a hring dingin inhlân thar seng ei tiu a. Lalpa lâwmzâwng a um dingin khawvêl lakah insie hranin a ma chawimâwi pei ei tiu.

Lalpa’n a thu malsawm raw se. Amen!

Rev. Jacob L. Hmar hi RPCNEI Kristien Thalai Pâwl ah Youth Coordinator sin chellai mêk a ni a. Chu bâkah KTP biel pumpuia committee secretary le conference secretary chellai a nih. Ama hi tu hin Muolvaipeiah a nuhmei Pi Roland Laldinpui le a nau hai leh an khawsa mêk a nih.